

# कार्यालय जिला सूचना अधिकारी पौड़ी गढ़वाल ।

फोन/फैक्स न०- 01368-222283

Web site: uttarainformation.gov.in

Email: dio.pauri@yahoo.com, districtinformation.pauri@gmail.com

## प्रेस-विज्ञप्ति

### सू०वि०/पौड़ी गढ़वाल/दिनांक 12 जुलाई 2013


आज जिला पंचायत पौड़ी गढ़वाल के नवनिर्मित भवन का लोकार्पण मा० अध्यक्ष जिला पंचायत केशर सिंह नेगी एवं जिलाधिकारी चन्द्रेश कुमार द्वारा किया गया। इस अवसर पर जिला पंचायत उपाध्यक्ष शिव सिंह गुसाईं, मुख्य विकास अधिकारी नवनीत पाण्डे, अपर मुख्य अधिकारी जिला पंचायत मनबर सिंह राणा सहित जिला पंचायत के समस्त अधिकारी/कर्मचारी एवं समस्त सदस्यगणों के साथ ही जनप्रतिनिधि उपस्थित रहे।

जिलाधिकारी ने इस अवसर पर उपस्थित जिला पंचायत अध्यक्ष एवं सदस्यों व कार्यदायी संस्था को बधाई दी। इसी क्रम में जिला पंचायत के उपाध्यक्ष ने सदन को धन्यवाद ज्ञापित करते हुए कहा कि कार्य ऐसा होना चाहिए जिसे देखकर उसकी सराहना की जा सके। अपने अध्यक्षीय सम्बोधन में जिला पंचायत अध्यक्ष ने कहा कि इस कार्य के लिये जिला प्रशासन, नगर पालिका व कर्मचारियों व जनप्रतिनिधियों का सहयोग मिलने से इस कार्य को पूर्ण किया गया है, जिसके लिये मैं सभी को बधाई देता हूँ। इस अवसर पर अनेक वक्ताओं ने अपने सम्बोधन में जिला पंचायत भवन का साफ सुधरा रखने की भी बात कही।

मुख्य विकास अधिकारी नवनीत पाण्डे द्वारा अवगत कराया गया है कि दिनांक 16 जुलाई 2013 को विकासखंड नैनीडांडा के स्थान जनता इण्टर कालेज अदालीखाल में रोस्टर के अनुसार बहुउद्देशीय शिविर निर्धारित था, किन्तु वर्तमान में बरसात/दैवीय आपदा राहत कार्यों को देखते हुए उपरोक्त बहुउद्देशीय शिविर स्थगित किया जाता है।

जिला आपदा परिचालन केन्द्र को प्राप्त सूचना के अनुसार जनपद की 306 मार्गों में से 273 मार्ग यातायात के लिये खुले हैं तथा 33 मार्ग अभी बन्द हैं। जिलाधिकारी ने उक्त बन्द मार्गों को खुलवाने के लिये लोक निर्माण विभाग के अधिकारियों को कहा कि बन्द मार्गों से आम जनता को कठिनाईयों का सामना करना पड़ रहा है जिसको देखते हुए उन्होंने अधिकारियों को तुरन्त मार्ग खोलने के निर्देश दिये हैं। जिलाधिकारी चन्द्रेश कुमार ने कहा कि रुक-रुक कर हो रही बारिश से दैवीय आपदा का खतरा बना हुआ है जिसके लिये उन्होंने जनपदवासियों से सचेत रहने का आग्रह किया है ताकि किसी भी प्रकार की जन हानि न होने पाये। जिलाधिकारी ने नदी तटों के किनारे रहने वाले लोगों से अपील की है कि वह सुरक्षित स्थानों पर रहने हेतु सम्बन्धित उप जिलाधिकारियों से सम्पर्क करें।

इसी क्रम में जिलाधिकारी ने मौसम विभाग की भारी वर्षा की भविष्यवाणी एवं जनपद में आपदा की स्थिति उत्पन्न होने की संभावना को देखते हुए दिनांक 13 जुलाई 2013 (द्वितीय शनिवार) का अवकाश तत्काल प्रभाव से निरस्त करते हुये जनपद के सभी अधिकारियों एवं कर्मचारियों को अपने-अपने मुख्यालय में उपस्थित रहने के निर्देश दिये हैं ताकि किसी भी प्रकार की दैवीय आपदा आने पर तुरन्त कार्यवाही की जा सके।

  
प्रभारी जिला सूचना अधिकारी  
पौड़ी गढ़वाल।